



# Ġabra tal-ġurisprudenza

KONKLUŻJONIJIET TAL-AVUKAT ĠENERALI  
JÄÄSKINEN  
ippreżentati fid-29 ta' Marzu 2012<sup>1</sup>

**Kawża C-5/11**

**Proċeduri kriminali  
kontra  
Titus Donner**

[talba għal deċiżjoni preliminari mressqa mill-Bundesgerichtshof (il-Ġermanja)]

“Moviment liberu tal-merkanzija — Proprjetà industrijali u kummerċjali — Bejgħ ta' merkanzija protetta mid-drittijiet tal-awtur fl-Istat Membru tax-xerrej iżda mhux fl-Istat Membru tal-bejgiegħ — Sanzjoni kriminali imposta fuq persuna involuta fil-bejgħ u l-kunsinni — Kuntratti ta' bejgħ li jsiru mill-boghod — Distribuzzjoni ta' kopji ta' xogħlijiet — Direttiva 2001/29”

## I – Introduzzjoni

1. Dimensione Direct Sales Srl (iktar 'il quddiem “Dimensione”) hija kumpannija li tinsab f'Bologna, l-Italja. Dimensione tbiegħ riproduzzjonijiet ta' biċċiet ta' għamara u disinni magħrufa sewwa (iktar 'il quddiem “il-prodotti”) u parti mill-kummerċ tagħha huwa mmirat lejn klijenti residenti fil-Ġermanja. Dan isir permezz ta' riklami u supplimenti f'gazzetti Germaniżi, permezz ta' ittri ta' reklamar dirett u permezz ta' sit bil-lingwa Germaniża.

2. Il-prodotti jinbiegħu u jiġu kkunsinjati lix-xerrejja Germaniżi bl-għajnuna ta' kumpannija tat-trasport Taljana li jismha In. Sp. Em. Srl (iktar 'il quddiem “Inspem”). Fil-Ġermanja dawn il-prodotti jitqiesu bħala kopji ta' xogħlijiet tal-arti applikata protetti mid-drittijiet tal-awtur. Fl-Italja dawn il-prodotti jew ma humiex protetti bid-dritt nazzjonali dwar id-drittijiet tal-awtur, jew fil-prattika dawn id-drittijiet ma humiex infurzabbli.

3. Il-Qorti tal-Ġustizzja ntalbet tanalizza jekk l-Artikolu 36 TFUE<sup>2</sup>, u b'mod iktar speċifiku d-dispożizzjonijiet tiegħu li jikkoncernaw il-proprjetà industrijali u kummerċjali, jistax jiġi invokat mill-awtoritajiet Germaniżi fi prosekuzzjoni kriminali kontra Titus Donner, li huwa l-maniġer u l-azzjonist magġoritarju ta' Inspem. Il-prosekuzzjoni tikkoncerna r-rwol ta' T. Donner fid-distribuzzjoni tal-prodotti fil-Ġermanja, fejn qiegħed jiġi allegat ksur tad-dritt nazzjonali dwar id-drittijiet tal-awtur. Id-domanda li tikkoncerna l-Artikolu 36 TFUE qamet għaliex huwa paċifiku li l-prosekuzzjoni tammonta għal miżura ekwivalenti għal restrizzjoni kwantitattiva fuq l-importazzjoni bejn l-Istati Membri taħt l-Artikolu 34 TFUE. Għaldaqstant tqum il-kwistjoni ta' jekk dan jistax jiġi ġġustifikat taħt l-Artikolu 36 TFUE.

1 — Lingwa oriġinali: l-Ingliż.

2 — Ghalkemm id-domanda preliminari inkwistjoni tirreferi għall-Artikoli 34 TFUE u 36 TFUE, id-dispożizzjonijiet rilevanti *ratione temporis* huma l-Artikoli 28 KE u 30 KE. Madankollu, għall-raġunijiet ta' ċarezza, jena se nirreferi għall-Artikoli 34 TFUE u 36 TFUE, anki meta niddiskuti l-ġurisprudenza stabbilita żviluppata taħt l-Artikoli 30 KEE u 36 KEE.

4. Għaldaqstant, il-kwistjoni ċentrali hija l-kamp ta' applikazzjoni tal-frazi l-“protezzjoni ta' proprjetà industrijali u kummerċjali” fl-Artikolu 36 TFUE, u jekk, fi tranżazzjoni transkonfinali, hemmx rabtiet mar-Repubblika Federali tal-Ġermanja li huma suffiċjenti sabiex ikun hemm lok għall-applikazzjoni tiegħu. Ir-risposta għal din id-domanda tiddependi mill-kwistjoni preliminari dwar jekk kienx hemm, fil-kamp ta' applikazzjoni territorjali tad-dritt Ġermaniż dwar id-drittijiet tal-awtur, ksur tad-dritt esklużiv ta' distribuzzjoni tal-awtur fis-sens tal-Artikolu 4(1) tad-Direttiva 2001/29/KE dwar l-armonizzazzjoni ta' ċerti aspetti ta' drittijiet tal-awtur u drittijiet relatati fis-soċjetà tal-informazzjoni (iktar 'il quddiem id-“Direttiva dwar id-drittijiet tal-awtur”)<sup>3</sup> peress li din id-dispożizzjoni armonizzat il-kunċett tad-drittijiet ta' distribuzzjoni.

5. F'każ li kien hemm ksur, sussegwentement tqum il-kwistjoni dwar jekk l-applikazzjoni tal-Artikolu 36 TFUE twassalx għal taqsim f'partijiet tas-suq intern, jew għal ostakolu sproporzjonata jew arbitrarja tal-kummerċ.

6. It-tifsira tal-frazi fl-Artikolu 4(1) tad-Direttiva dwar id-drittijiet tal-awtur “kull forma ta' distribuzzjoni lill-pubbliku b'bejgħ jew mod ieħor” għandha konsegwenzi serji kemm fuq is-suq intern kif ukoll fuq ir-relazzjonijiet kummerċjali esterni. L-Artikolu 4(1) tad-Direttiva dwar id-drittijiet tal-awtur jarmonizza l-frammentazzjoni tar-regoli nazzjonali li jikkoncernaw id-drittijiet ta' distribuzzjoni. Barra minn hekk, it-tifsira u l-kamp ta' applikazzjoni tat-terminu “distribuzzjoni” taħt l-Artikolu 4(1) jaffettwaw kemm ir-rimedji disponibbli għad-detentur tad-drittijiet fl-Unjoni kif ukoll il-protezzjoni disponibbli fil-livell internazzjonali għall-kummerċ ta' merkanzija protetta mid-drittijiet tal-awtur pirata.

7. Fid-dawl tal-isfidi attwali pprezentati mill-bejgħ online u mill-kummerċ elettroniku, ir-regoli żviluppatti mill-Unjoni sabiex tippoteġi d-drittijiet tal-awtur, bħall-Artikolu 4(1) tad-Direttiva dwar id-drittijiet tal-awtur, għandhom jiġu interpretati b'mod li huwa suffiċjenti sabiex jiġi żgurat li dawn id-drittijiet ikunu totalment protetti fl-era tal-internet. It-tifsira mogħtija lill-Artikolu 4(1) għanda tkun tista' tippermetti li jiġu ċċekkjati l-attivitajiet li setgħu ġew identifikati bl-għajnuna tal-awtoritajiet doganali tal-Istati Membri qabel l-abolizzjoni tal-kontrolli tal-merkanzija fil-fruntieri interni tal-Unjoni. Fi kliem ieħor, l-obbligi tal-Unjoni u tal-Istati Membri taħt il-Ftehim TRIPs<sup>4</sup> li jikkontribwixxu sabiex tiġi evitata l-importazzjoni ta' kopji mhux awtorizzati ta' xogħlijiet protetti mid-drittijiet tal-awtur li jibbenefikaw minn moviment liberu fis-suq intern ma għadhomx jistgħu jiġu osservati b'mizuri meħuda mill-awtoritajiet doganali nazzjonali fil-każ tal-merkanzija. Tali attivitajiet issa għandhom jiġu ġestiti permezz tal-applikazzjoni ta' dispożizzjonijiet armonizzati tal-Unjoni dwar id-drittijiet tal-awtur.

8. Dawn il-kwistjonijiet, flimkien mal-problemi involuti fl-applikazzjoni tal-prinċipju ta' territorjalità f'arrangament ta' bejgħ transkonfinali li jsir mill-bogħod, jipprovdu lill-Qorti tal-Ġustizzja l-opportunità sabiex din tanalizza l-ġurisprudenza stabbilita tagħha f'dak li jirrigwarda l-moviment liberu tal-merkanzija, fil-kuntest tar-regoli l-godda tal-Unjoni li jikkoncernaw id-drittijiet ta' distribuzzjoni relatati ma' kopji ta' xogħlijiet protetti mid-drittijiet tal-awtur.

## II – Il-kwistjoni fil-kawża prinċipali u d-domanda preliminari

9. T. Donner, ċittadin Ġermaniż, jeżerċita l-attività kummerċjali tiegħu prinċipalment mir-residenza tiegħu fil-Ġermanja. Matul il-perijodu mill-1 ta' Jannar 2005 sal-15 ta' Jannar 2008 (iktar 'il quddiem id-“perijodu rilevanti”) Dimensione, li magħha jikkoopera T. Donner, ma kinitx kisbet permess

3 — Direttiva 2001/29/KE tal-Parlament Ewropew u tal-Kunsill, tat-22 ta' Mejju 2001, dwar l-armonizzazzjoni ta' ċerti aspetti ta' drittijiet tal-awtur u drittijiet relatati fis-soċjetà tal-informazzjoni (GU Edizzjoni Speċjali bil-Malti, Kapitolu 17, Vol. 1, p. 230).

4 — Il-Ftehim dwar l-aspetti tad-drittijiet ta' proprjetà intellettwali relatati mal-kummerċ (iktar 'il quddiem id-“Ftehim TRIPs”), li jikkostitwixxi l-Anness 1 C tal-Ftehim li jstabbilixxi l-Organizzazzjoni Dinjija tal-Kummerċ (WTO), ġie ffirmat f'Marrakech fil-15 ta' April 1994 u approvat permezz tad-Deċiżjoni tal-Kunsill 94/800/KE, tat-22 ta' Dicembru 1994, dwar il-konkluzjoni f'isem il-Komunità Ewropea, fejn għandhom x'jaqsmu affarijiet fil-kompetenza tagħha, fuq il-ftehim milhuq fil-Laqgħa ta' negozjati multilaterali fl-Urugwaj (1986-1994) (GU Edizzjoni Speċjali bil-Malti, Kapitolu 11, Vol. 21, p. 80).

mingħand id-detenturi tad-drittijiet tal-awtur sabiex tbigh il-prodotti fil-Ġermanja. Lanqas ma kienet gabet permess sabiex tbighhom fl-Italja<sup>5</sup>.

10. Qabel il-perijodu rilevanti, u minn madwar April 1999, T. Donner kien involut fid-distribuzzjoni ta' għamara "Bauhaus" riprodotta minn Dimensione, b'tali mod li l-għamara kienet ikkunsinnata mill-Italja lejn mażen li jinsab fil-Ġermanja. Il-merkanzija mbagħad kienet tinbiegħ, u Inspem, il-kumpannija ta' T. Donner, kienet tikkunsinjaha lix-xerrejja fil-Ġermanja. Wara li T. Donner gie mixli mill-uffiċċju tal-prosekutur pubbliku b'użu kummerċjali, mingħajr permess, ta' xogħlijiet protetti mid-drittijiet tal-awtur, gie deciż quddiem l-Amtsgericht Munchen li ma kinitx se tittiehed azzjoni ulterjuri, wara li T. Donner iħallas multa ta' EUR 120 000.

11. Iktar tard Dimensione xtrat mażen fi Sterzing fl-Italja. L-imballaġġ ta' kull prodott mibjugħ kien jiġi mmarkat bl-isem u l-indirizz tal-persuna li tkun ordnatu, jew tal-inqas bin-numru tal-ordni. Skont il-kundizzjonijiet tal-bejgħ, ix-xerrejja kellhom imorru jiġbru l-prodott huma stess jew jagħmlu arrangamenti sabiex dan jiġi kkunsinjat lilhom. Meta x-xerrejja ma xtaqux jagħmlu dan, jew ma setgħux jagħmlu arrangamenti għat-trasport, Dimensione kienet tissuggerixxi lix-xerrejja sabiex jikkuntattjaw lil Inspem. Meta l-prodotti kienu jiġu ordnati mingħajr kuntatt personali ma' Dimensione, ix-xerrejja kienu jircievu fuljett ta' reklamar, li fih Inspem kienet toffri li tittrasporta l-prodotti mill-Italja għall-Ġermanja. Il-materjal ta' reklamar ta' Dimensione kien jgħid li x-xerrejja jakkwistaw il-prodotti fl-Italja, iżda jhallsu għalihom biss meta dawn jiġu kkunsinjati lilhom fil-Ġermanja. Dimensione kienet tibgħat il-fatturi tagħha direttament lix-xerrejja.

12. Ix-xufiera ta' Inspem kienu jhallsu lil Dimensione tal-prodotti li kienu jkunu mmarkati għal xerrej partikolari meta kienu jiġbruhom mill-mażen fi Sterzing. Sussegwentement, ix-xufiera kienu jieħdu r-rimbors tal-prezz mingħand ix-xerrejja malli ssir il-kunsinna fil-Ġermanja, flimkien mal-ħlas tal-kunsinna. Madankollu, meta x-xerrejja kienu jirrifutaw li jhallsu, il-prodott ikkonċernat kien jiġi rritornat minn Inspem lil Dimensione fl-Italja, u din tal-aħħar kienet tirrimborsa lil Inspem il-prezz tal-merkanzija u tħallas l-ispejjeż tal-kunsinna.

13. Il-kuntratt bejn Dimensione u x-xerrejja huwa regolat bid-dritt Taljan. Skont id-dritt Taljan, il-proprjetà kienet tgħaddi minn Dimensione għax-xerrejja fl-Italja malli kien jiġi individwat il-prodott li nbiegħ lil konsumatur partikolari fil-mażen ta' Dimensione.

14. Min-naħa l-oħra, it-trasferiment tal-proprjetà taht id-dritt Ġermaniż jista' jiġi kkompletat biss meta l-merkanzija tkun fidejn ix-xerrej fis-sens li s-setgħa *de facto* ta' approprijazzjoni tkun giet ittrasferita lilu. Dan kien jiġri fil-Ġermanja meta x-xerrejja kienu jircievu l-prodotti mingħand ix-xufiera ta' Inspem bi ħlas.

15. Infethet prosekuzzjoni kontra T. Donner abbażi ta' dan l-arrangament il-ġdid. Huwa nstab ħati quddiem il-Landgericht München II ta' komplicità fl-użu kummerċjali pprojbit ta' xogħlijiet protetti mid-drittijiet tal-awtur. Skont id-digriet tar-rinviju, il-Landgericht sabet ukoll li Dimensione kienet iddistribwixxiet kopji tal-prodotti billi qegħdithom fiċ-ċirkulazzjoni.

16. T. Donner appella quddiem il-Bundesgerichtshof u argumenta *inter alia* li l-prosekuzzjoni kienet tikkostitwixxi ksur tal-Artikolu 34 TFUE dwar il-projbizzjoni ta' miżuri li għandhom effett ekwivalenti għal restrizzjonijiet kwantitattivi fuq l-importazzjoni, u li jirriżultaw fi taqsim fpartijiet artifiċjali tas-swieq. Għalkemm il-prosekutur qabel li dawn il-proċeduri kienu jirriżultaw f'tali restrizzjoni, gie argumentat li din ir-restrizzjoni kienet ġustifikabbli b'riferiment għall-Artikolu 36 TFUE u bir-raġuni imperattiva tal-protezzjoni tal-proprjetà industrijali u kummerċjali.

5 — Il-prodotti li ġejjin inbiegħu minn Dimensione mingħajr il-permess tal-awturi fiż-żewġ pajjiżi: sigġijiet ta' "Aluminium Group" iddisinjati minn Charles u Ray Eames; dwal tad-ditta "Wagenfeld" iddisinjati minn Wilhelm Wagenfeld; sigġijiet ikkreati minn "Le Corbusier"; mejda aġġustabbli u lampi "Tubelight" iddisinjati minn Eileen Gray; sigġijiet tal-istainless steel mingħajr is-saqajn ta' wara, mahluqa minn Mart Stam. L-għamara ddisinjata minn Eileen Gray ma kinitx protetta mid-drittijiet tal-awtur Taljani bejn l-1 ta' Jannar 2002 u l-25 ta' April 2007; il-protezzjoni giet imgedda biss mis-26 ta' April 2007. Il-bqija tal-prodotti kienu kopji ta' xogħlijiet li kienu protetti bil-liġi Taljana matul il-perijodu rilevanti, iżda dik il-protezzjoni ma setgħetx tiġi infurzata fir-rigward tal-produtturi li kienu rriproduċew, qiegħdu għall-bejgħ u/jew ikkummerċjalizzaw ix-xogħlijiet qabel id-19 ta' April 2001.

17. Il-Bundesgerichtshof qieset li huwa neċessarju li tagħmel lill-Qorti tal-Ġustizzja d-domanda preliminari li ġejja.

“L-Artikoli 34 u 36 TFUE li jirregolaw il-moviment liberu tal-merkanzija għandhom jiġu interpretati bħala li jipprekludu r-reat kriminali ta' komplicità fid-distribuzzjoni pprojbita ta' xogħlijiet protetti mid-drittijiet tal-awtur<sup>6</sup> li jirriżulta mill-applikazzjoni tad-dritt kriminali nazzjonali fejn, f'każ ta' bejgħ transkonfinali ta' xogħol protett mid-drittijiet tal-awtur fil-Ġermanja

- dan ix-xogħol jittiehed il-Ġermanja minn Stat Membru tal-Unjoni Ewropea u s-setgħa *de facto* ta' approprjazzjoni fuq dan ix-xogħol tiġi ttrasferita fil-Ġermanja,
- iżda t-trasferiment tal-proprjetà jkun seħħ fl-Istat Membru l-iehor fejn ma kienx hemm protezzjoni tad-drittijiet tal-awtur għal dan ix-xogħol jew din il-protezzjoni ma kinitx infurzabbli?”

18. T. Donner, il-Generalbundesanwalt beim Bundesgerichtshof, il-Gvern Ċek u l-Kummissjoni Ewropea sottomettew osservazzjonijiet bil-miktub. Kollha pparteċipaw fis-seduta tas-26 ta' Jannar 2012 minbarra l-Gvern Ċek.

### III – Analizi

#### A – Osservazzjonijiet preliminari

##### 1. Il-kamp ta' applikazzjoni tad-domandi magħmula

19. Il-Bundesgerichtshof limitat id-domanda li hija għamlet lill-Qorti tal-Ġustizzja għall-interpretazzjoni tal-Artikoli 34 u 36 TFUE. Fid-domanda magħmula ma hemm ebda riferiment għat-tifsira tal-Artikolu 4(1) tad-Direttiva dwar id-drittijiet tal-awtur, li l-Bundesgerichtshof interpretat hija stess qabel ma hadet id-deċiżjoni tar-rinviju.

20. Għalkemm l-iskop tal-proċeduri għal deċiżjoni preliminari ma huwiex dak li l-Qorti tal-Ġustizzja teżamina l-interpretazzjonijiet tad-dritt tal-Unjoni magħmula mill-qrati nazzjonali, u inqas u inqas li tikkontesta l-konstatazzjonijiet fattwali, f'dan il-każ ma huwiex possibbli li l-Artikolu 36 TFUE jiġi interpretat mingħajr ebda teħid inkunsiderazzjoni tal-Artikolu 4(1) tad-Direttiva dwar id-drittijiet tal-awtur. Barra minn hekk, il-prosekutor pubbliku jinvoka l-Artikolu 36 TFUE sabiex iwaqqa' difiża fi proċeduri kriminali bbażata fuq l-Artikolu 34 TFUE. B'hekk, analiżi kompluta tal-prinċipji legali rilevanti kollha hija iktar u iktar importanti.

21. Il-Kummissjoni Ewropea osservat ukoll li qabel ma tingħata risposta għad-domandi magħmula, jeħtieġ li jiġi ddeterminat sa liema punt, f'dan il-każ, kien hemm ksur tad-drittijiet ta' distribuzzjoni tal-awtur taht id-dritt Ġermaniż jew taht l-Artikolu 4(1) tad-Direttiva dwar id-drittijiet tal-awtur. Il-Kummissjoni Ewropea targumenta li r-riżultat ta' din l-analiżi huwa pass importanti sabiex tingħata risposta għad-domanda inkwistjoni; jiġifieri jekk ir-restrizzjoni fuq il-moviment liberu tal-merkanzija li tirriżulta mill-prosekuzzjoni ta' T. Donner tistax tiġi gġustifikata bil-protezzjoni tad-drittijiet tal-awtur.

22. Għaldaqstant, fit-Taqsima C iktar 'l isfel, jiena se nanalizza t-tifsira tal-Artikolu 4(1) tad-Direttiva dwar id-drittijiet tal-awtur fil-kuntest tal-prinċipji ġenerali rilevanti tad-dritt tal-Unjoni dwar id-drittijiet tal-awtur. Peress li l-liġi dwar id-drittijiet tal-awtur hija bbażata fuq il-ħolqien ta' drittijiet limitati territorjalment, u peress li l-applikazzjoni ta' dan il-prinċipju hija intimament marbuta

6 — Fil-formulazzjoni tad-domanda preliminari, jidher li hemm imprecizzjoni żgħira fit-terminoloġija. Fil-fatt, dak li ġie ddistribwit kienu l-kopji tax-xogħlijiet, u mhux ix-xogħlijiet infushom.

mal-interpretazzjoni tal-Artikolu 4(1) tad-Direttiva dwar id-drittijiet tal-awtur, fit-Taqsima B se nindirizza l-prinċipju ta' territorjalità fil-liġi dwar id-drittijiet tal-awtur. Dawn il-kwistjonijiet, flimkien mal-applikazzjoni tal-Artikolu 36 TFUE fir-rigward tal-fatti tal-kawża inkwistjoni sottomessi mill-qorti nazzjonali, jiffurmaw il-qofol ta' din il-problema li għaliha qiegħda tintalab soluzzjoni. L-interpretazzjoni tal-Artikolu 36 TFUE se tiġi indirizzata fit-Taqsima D.

23. Fl-aħħar nett, peress li r-rimedji disponibbli sabiex jiġu infurzati d-drittijiet tal-awtur kienu s-suġġett ta' leġislazzjoni tal-Unjoni<sup>7</sup>, u peress li hemm sett ta' prinċipji legali tal-Unjoni li huma applikabbli meta Stati Membri jagħzlu li jimplementaw id-dritt tal-Unjoni permezz ta' sanzjonijiet kriminali, bħalma huwa l-każ hawnhekk, se nagħlaq billi nagħmel xi osservazzjonijiet dwar din il-kwistjoni fit-Taqsima E.

## 2. L-armonizzazzjoni tal-liġi dwar id-drittijiet tal-awtur

24. Id-drittijiet tal-awtur fl-Unjoni, bħalma huwa l-każ kullimkien, għadhom fil-parti l-kbira tagħhom kreazzjoni tad-dritt nazzjonali. Illum il-gurnata hemm gabra ta' iktar minn 150 regola dwar id-drittijiet tal-awtur territorjali ta' oriġini nazzjonali jew reġjonali li jikkoeżistu fid-dinja<sup>8</sup>. Mingħajr ma jiena se nipprova nagħti l-istampa kollha tal-atti leġiżlattivi tal-Unjoni fil-qasam tad-drittijiet tal-awtur, għall-finijiet tal-kawża inkwistjoni jkun utli li nagħmel l-osservazzjonijiet li ġejjin.

25. L-armonizzazzjoni tal-liġi dwar id-drittijiet tal-awtur fl-Unjoni għaddiet minn proċess imħallat ta' armonizzazzjoni parzjali u totali. Pereżempju, uħud mill-hekk imsejha drittijiet relatati ġew suġġetti għal armonizzazzjoni minima biss mil-leġislazzjoni tal-Unjoni, u b'mod li jhalli diskrezzjoni kunsiderevoli lill-Istati Membri<sup>9</sup>. Min-naħa l-oħra, xi drittijiet esklużivi oħra bħalma huma dawk riflessi fl-Artikoli 2 sa 4 tad-Direttiva dwar id-drittijiet tal-awtur ġew armonizzati kompletament.

26. Kien hemm ukoll armonizzazzjoni parzjali fil-livell tal-Unjoni tar-rimedji applikabbli għall-ksur tad-drittijiet tal-awtur. Abbażi tad-dispożizzjonijiet ikkunsidrati flimkien tal-Ftehim TRIPs u tad-Direttiva fuq l-infurzar tad-drittijiet, id-detenturi tad-drittijiet huma intitolati għal rimedji effettivi f'każ ta' ksur tad-drittijiet tal-awtur li joriginaw kemm fl-Unjoni kif ukoll barra minnha<sup>10</sup>. Madankollu, il-leġislazzjoni tal-Unjoni dwar il-merkanzija ffalsifikata u pirata<sup>11</sup> hija applikabbli biss fir-rigward ta' pajjiżi terzi<sup>12</sup>. Dan l-isfond huwa rilevanti għall-kawża inkwistjoni għaliex l-Artikolu 51 tal-Ftehim

7 — Ara d-Direttiva 2004/48/KE tal-Parlament Ewropew u tal-Kunsill, tad-29 ta' April 2004, fuq l-infurzar tad-drittijiet tal-proprjetà intellettuali (ĠU Edizzjoni Speċjali bil-Malti, Kapitolu 17, Vol. 2, p. 32, iktar 'il quddiem id-“Direttiva fuq l-infurzar tad-drittijiet”).

8 — Ara Alexander Peukert, “Territoriality and Extraterritoriality in Intellectual Property Law”, ippubblikat f'Gunther Handl u Joachim Zekoll, “Beyond Territoriality: Transnational Legal Authority in an Age of Globalization”, *Queen Mary Studies in International Law*, Brill Academic Publishing, Leiden/Boston, 2011, p. 2. Disponibbli f'SSRN: <http://ssrn.com/abstract=1592263>.

9 — Ara il-premessa ghoxrin tad-Direttiva tal-Kunsill 92/100/KEE, tad-19 ta' Novembru 1992, dwar dritt ta' kiri u dritt ta' self u dwar ċerti drittijiet relatati mad-drittijiet tal-awtur fil-qasam tal-proprjetà intellettuali (ĠU Edizzjoni Speċjali bil-Malti, Kapitolu 17, Vol. 1, p. 120). B'effett mis-17 ta' Jannar 2007, id-Direttiva 92/100 gjet imhassra u ssostitwita bid-Direttiva 2006/115/KE tal-Parlament Ewropew u tal-Kunsill, tat-12 ta' Diċembru 2006, dwar dritt ta' kiri u dritt ta' self u dwar ċerti drittijiet relatati mad-drittijiet tal-awtur fil-qasam tal-proprjetà intellettuali (verżjoni kodifikata) (ĠU 2006, L 376, p. 28). Ara wkoll is-sentenza tal-14 ta' Lulju 2005 fil-kawża Lagardère Active Broadcast (C-192/04, Ġabra p. I-7199, punt 46).

10 — Ara l-Artikolu 61 tal-Ftehim TRIPs: “Il-Membri għandhom jipprovdu għall-proċeduri kriminali u penali sabiex ikunu applikati ta' l-inqas fil-każi ta' falsifikazzjoni ta' trademark mahsuba jew piraterija tad-dritt ta' l-awtur fuq skala kummerċjali. [...] Il-Membri jistgħu jipprovdu għal proċeduri kriminali u penali sabiex ikunu applikati f'każijiet oħra ta' tkissir ta' drittijiet ta' proprjetà intellettuali, partikolarment meta huma kommissi intenzjonalment u fuq skala kummerċjali.” Dawn ir-rimedji huma mharsa bil-premessa 5 tad-Direttiva fuq l-infurzar tad-drittijiet. Il-premessa 5 tistabbilixxi, *inter alia*, li din id-“Direttiva m'għandhiex taffettwa l-obbligazzjonijiet internazzjonali ta' l-Istati Membri, inklużi dawk li jaqgħu taħt il-Ftehim TRIPs”. Ara wkoll il-premessa 6.

11 — In-nota 14(b) fl-Artikolu 51 tal-Ftehim TRIPs tiddefinixxi l-“ogġetti tad-dritt ta' l-awtur pirati” bħala “kull xorta ta' ogġetti li huma kopji magħmula mingħajr kunsens tad-detentur tad-drittijiet jew persuna awtorizzata mid-detentur tad-drittijiet fil-pajjiż ta' produzzjoni u li huma magħmula direttament jew indirettament minn artiklu fejn l-għamla ta' dik il-kopja tikkostitwixxi ksur ta' dritt ta' l-awtur jew dritt relatat taħt il-liġi tal-pajjiż ta' l-importazzjoni”.

12 — Regolament tal-Kunsill (KE) Nru 1383/2003, tat-22 ta' Lulju 2003, li jikkonċerna azzjoni doganali kontra merkanzija suspettata li jksru ċerti drittijiet ta' proprjetà intellettuali u l-mizuri li għandhom jittiehdu kontra merkanzija li jinsabu li jkunu kisru dawk id-drittijiet (ĠU Edizzjoni Speċjali bil-Malti Kapitolu 2, Vol. 16, p. 469).

TRIPs jipprovdi għal dritt minimu li titwaqqaf l-importazzjoni ta' kopji mhux awtorizzati fit-territorju ta' protezzjoni<sup>13</sup>. Madankollu, dan id-dritt jista' jiġi eżerċitat biss fil-kuntest tal-kontrolli doganali esterni u għaldaqstant ma huwiex disponibbli f'dak li jirrigwarda l-fluss tal-merkanzija fi hdan l-Unjoni.

27. Minhabba f'hekk, l-infurzar tad-drittijiet tal-awtur u drittijiet relatati jiddependi essenzjalment mid-dritt nazzjonali. Dan ifisser li l-eżistenza tagħhom u l-kundizzjonijiet għall-eżerċizzju tagħhom huma ddefiniti b'mizuri nazzjonali<sup>14</sup>, u d-drittijiet tagħhom huma validi u infurzabbli biss fit-territorju nazzjonali tal-istat fejn ikun intalab l-infurzar.

28. Għaldaqstant, fil-kawża inkwistjoni, huwa d-dritt Ġermaniż li jistabbilixxi, waħdu, jekk il-prodotti inkwistjoni humiex protetti mid-drittijiet tal-awtur f'dan it-territorju. Madankollu, il-kwistjoni dwar jekk kienx hemm "distribuzzjoni" f'dan it-territorju hija regolata bl-Artikolu 4(1) tad-Direttiva dwar id-drittijiet tal-awtur.

29. Barra minn hekk, l-Istati Membri ma għandhom ebda setgħa diskrezzjonali sabiex jeskludu xogħlijiet ta' arti applikata u ta' disinni, bħall-prodotti inkwistjoni fil-każ inezami, mill-kamp ta' applikazzjoni tal-protezzjoni tad-drittijiet tal-awtur<sup>15</sup>. Dan jirriżulta mid-Direttiva 98/71/KE dwar il-protezzjoni legali ta' disinni<sup>16</sup> li torbot lill-Istati Membri jipprovdu protezzjoni tad-drittijiet tal-awtur f'dan il-qasam.

30. Fl-aħħar nett, fil-qasam tal-liġi dwar id-drittijiet tal-awtur, kwistjonijiet ta' kunflitti tal-liġijiet huma regolati bil-*lex loci protectionis*, kif rifless fl-Artikolu 8 tar-Regolament (KE) Nru 864/2007 (ir-*"Regolament Ruma II"*)<sup>17</sup> u fl-Artikolu 5 tal-Konvenzjoni ta' Bern. Dan il-prinċipju huwa rilevanti fil-kawża inezami għaliex isostni l-kompetenza tal-Istati Membri li jafferimaw il-ġurisdizzjoni tagħhom fir-rigward tal-ksur tad-drittijiet tal-awtur li jseħh fit-territorju tagħhom.

### 3. Il-protezzjoni tax-xogħlijiet tal-arti applikata fl-Unjoni

31. Fl-Italja kien hemm reticenza persistenti sabiex tiġi applikata l-protezzjoni tad-drittijiet tal-awtur fir-rigward ta' xogħlijiet tal-arti applikata<sup>18</sup>. Madankollu fis-27 ta' Jannar 2011, fis-sentenza Flos, il-Qorti tal-Ġustizzja ddecidiet li l-perijodu moratorju ta' għaxar snin stabbilit fid-dritt Taljan għall-protezzjoni tad-disinni, dekorribbli mid-19 ta' April 2001, huwa inkompatibbli mal-Artikolu 17 tad-Direttiva 98/71<sup>19</sup>. Id-dritt Taljan li tqies inkompatibbli mal-Artikolu 17 tad-Direttiva 98/71 jidher

13 — Ara Alexander Peukert, *op. cit.*, p. 15.

14 — Skont ġurisprudenza reċenti tal-Qorti tal-Ġustizzja, meta kwistjoni relatata mad-drittijiet tal-awtur tkun irregolata bid-dritt tal-Unjoni, ikunu eliġibbli għall-protezzjoni tad-drittijiet tal-awtur biss dawk ix-xogħlijiet li jikkostitwixxu kreazzjoni intellettuali tal-awtur stess, u għalhekk oriġinali f'dan is-sens. Ara, pereżempju, is-sentenzi tas-16 ta' Lulju 2009, Infopaq International (C-5/08, Ġabra p. I-6569, punt 37), u tal-1 ta' Diċembru 2011, Painer (C-145/10, Ġabra p. I-12533, punt 87). Bhalma osserva l-Avukat Ġenerali Mengozzi fil-punti 39 sa 41 tal-Konkluzjonijiet tiegħu fil-Kawża Football Dataco *et* (sentenza tal-1 ta' Marzu 2012, C-604/10), din id-definizzjoni hija eqreb għat-tradizzjonijiet kontinentali milli għat-tradizzjonijiet ta' common law.

15 — Din il-possibbiltà ngħatat mill-Artikolu 2(7) tal-Konvenzjoni ta' Berna għall-protezzjoni tax-xogħlijiet letterarji u artistici (kif riveduta f'Parigi fl-24 ta' Lulju 1971) u kif emendata fit-28 ta' Settembru 1979 (iktar 'il quddiem ir-*"Konvenzjoni ta' Berna"*). L-Unjoni ma hijiex parti kontraenti fil-Konvenzjoni ta' Berna iżda fil-ġurisprudenza tagħha, il-Qorti tal-Ġustizzja invokat il-Konvenzjoni ta' Berna sal-punt li kisbet status komparabbli ma' dak ta' ftehim internazzjonali konkluz mill-Unjoni.

16 — Direttiva 98/71/KE tal-Parlament Ewropew u tal-Kunsill, tat-13 ta' Ottubru 1998, dwar il-protezzjoni legali ta' disinni (ĠU Edizzjoni Speċjali bil-Malti, Kapitolu 13, Vol. 21, p. 120).

17 — Regolament tal-Parlament Ewropew u tal-Kunsill (KE) Nru 864/2007, tal-11 ta' Lulju 2007, dwar il-liġi applikabbli għall-obbligazzjonijiet mhux kuntrattwali (ĠU L 199, p. 40, iktar 'il quddiem ir-*"Regolament Ruma II"*). Huwa importanti li jiġi nnotat li l-partijiet ma humiex liberi li jidderogaw mill-prinċipju *lex loci protectionis* (ara l-Artikolu 8(3) tar-Regolament Ruma II).

18 — Fis-seduta quddiem il-Qorti tal-Ġustizzja, il-Kummissjoni osservat li kien hemm dibattitu intensiv fl-Italja, bhalma kien hemm fi Stati Membri oħra, dwar id-distribuzzjoni ta' għamara "ddisinjata". Il-leġiżlazzjoni ġiet emendata b'passi żgħar. Għal diskussjoni dwar dan, ara Aldo Fittante, "The issue of Conformity of Article 239 of the Italian Industrial Property Code with European Law" *Harga* Nru 1, The European Legal Forum, 2010, p. 23.

19 — Sentenza tas-27 ta' Jannar 2011, Flos SpA (C-168/09, Ġabra p. I-181).

li huwa l-istess dritt li ġie kkunsidrat mill-Bundesgerichtshof fil-kawża inkwistjoni qabel ma din baġtet id-digriet tar-rinviju<sup>20</sup>. Fl-opinjoni tiegħi, is-sentenza Flos tindika li l-prodotti kkontestati fil-każ ineżami, għalkemm ma humiex protetti bid-dritt Taljan dwar id-drittijiet tal-awtur matul il-perijodu rilevanti, kienu intitolati għall-protezzjoni taht id-dritt tal-Unjoni dwar id-drittijiet tal-awtur.

32. Barra minn hekk, is-sentenza Flos ngħatat wara s-sentenza Peek and Cloppenburg<sup>21</sup>. La l-Qorti tal-Ġustizzja u lanqas l-Avukat Ġenerali ma kellhom il-vantaġġ tas-sentenza mogħtija fil-kawża *Flos* meta ngħatat is-sentenza tal-kawża Peek and Cloppenburg.

#### B – *Il-prinċipju ta' territorjalità tal-liġi dwar id-drittijiet tal-awtur*

33. Is-sistemi legali nazzjonali tal-Istati Membri, il-konvenzjonijiet internazzjonali u d-dritt tal-Unjoni huma bbażati fuq il-premessa li l-liġi dwar id-drittijiet tal-awtur toħloq drittijiet limitati territorjalment. Bħalma osservat il-Qorti tal-Ġustizzja, “il-prinċipju ta' territorjalità ta' dawn id-drittijiet [tal-awtur], li hu rikonossut mid-dritt internazzjonali u anki fit-Trattat KE. Għaldaqstant, dawn id-drittijiet huma ta' natura territorjali u l-liġi domestika tista' tippenalizza biss atti li jsiru fit-territorju nazzjonali”<sup>22</sup>. Fid-duttrina legali ġie spjegat ukoll li d-drittijiet jistgħu jiġu protetti mill-qrati f'każ biss li l-attività kif ukoll l-effetti kummerċjali tagħha jsejtnu fit-territorju nazzjonali. Fil-prattika dan ifisser li d-detentur tad-drittijiet jitolb il-protezzjoni abbażi tal-prinċipju *lex loci protectionis* fil-pajjiż fejn jiġi allegat ksur tad-drittijiet tal-awtur, fil-każ ineżami l-Ġermanja, u l-qrati ta' dak il-pajjiż jiddeċiedu jekk ikunx sar ksur billi jirreferu għad-dritt nazzjonali. B'dan l-eżerċizzju jistgħu jiġu identifikati wkoll attivitajiet li jkunu jinsabu parzjalment jew kompletament barra mill-fruntieri nazzjonali<sup>23</sup>.

34. Tali sitwazzjonijiet, li mill-inqas jirriżultaw f'extraterritorjalità limitata, tipikament iktar jinholqu fil-kuntest ta' attivitajiet relatati ma' materji intangibbli protetti, bħax-xandir jew id-distribuzzjoni online ta' xogħlijiet. Madankollu, attivitajiet li jikkonċernaw kopji tangibbli ta' xogħlijiet protetti mid-dritt dwar il-proprjetà intellettuali, bħall-bejgħ transkonfinali li jsir mill-bogħod, jistgħu jwasslu għal kwistjonijiet simili. Sal-lum il-Qorti tal-Ġustizzja kkunsidrat dawn id-domandi fil-kuntest ta' tranzazzjonijiet transkonfinali f'żewġ okkażjonijiet. Fit-tnejn li huma l-Qorti tal-Ġustizzja kkonfermat li l-imġiba li ssir barra mit-territorju fejn id-drittijiet huma protetti, iżda li tkun immirata lejn dak it-territorju, taqa' taht id-dispożizzjonijiet tad-dritt dwar il-proprjetà intellettuali li ġew armonizzati bid-dritt tal-Unjoni. Iż-żewġ kawżi li indirizzaw dan kienu dawn li ġejjin.

35. Il-kawża *L'Oréal et kienet tikkonċerna, inter alia, il-protezzjoni ta' trade marks b'rabta ma' offerri ta' bejgħ li kienu joriġinaw barra miż-Zona Ekonomika Ewropea, iżda li kienu aċċessibbli f'din iż-żona permezz ta' suq online*<sup>24</sup>. *L'Oréal* argumentat li din l-attività kienet tikkostitwixxi ksur tat-trade marks Ewropej tagħha. Il-Qorti tal-Ġustizzja kkonstatat li hija l-qorti nazzjonali li għandha tiddetermina jekk, fiċ-ċirkustanzi kollha, offerta ta' bejgħ jew reklam muri fuq suq online, li huwa aċċessibbli mit-territorju kopert mit-trade mark tal-Unjoni Ewropea, humiex maħsuba għall-konsumaturi li

20 — Dan għaliex id-data minn meta bdiet tapplika s-sospensjoni tad-drittijiet tal-awtur hija l-istess fis-sentenza Flos u fid-digriet tar-rinviju. Dan ifisser perijodu moratorju ta' għaxar snin, dekorribbli mid-19 ta' April 2001, li matulu “l-protezzjoni mogħtija lid-disinni [...] ma tistax tiġi invokata biss kontra dawk li, qabel l-imsemmija data, ikunu bdew jimmanifatturaw, joffru jew jikkummerċjalizzaw prodotti maħduma fuq disinni li kienu, jew kienu jaqgħu, fid-dominju pubbliku”. Ara s-sentenza Flos, iċċitata iktar 'il fuq fin-nota ta' qiegħ il-paġna 19, punt 17.

21 — Sentenza tas-17 ta' April 2008, Peek & Cloppenburg KG (C-456/06, Ġabra p. I-2731).

22 — Ara l-kawża Lagardère Active Broadcast, iċċitata iktar 'il fuq fin-nota ta' qiegħ il-paġna 9, punt 46.

23 — Ara Alexander Peukert, *op. cit.*, p. 7 u 13.

24 — Sentenza tat-12 ta' Lulju 2011 (C-324/09, Ġabra p. I-6011). Sitwazzjoni simili tat lok għall-kawża Wintersteiger (C-523/10, pendenti quddiem il-Qorti tal-Ġustizzja) li fiha madankollu l-punt fokali huwa l-ġurisdizzjoni tal-qrati taht ir-Regolament tal-Kunsill (KE) Nru 44/2001 dwar ġurisdizzjoni u rikonossiment u eżekuzzjoni ta' sentenzi f'materji ċivili u kummerċjali (ĠU Edizzjoni Speċjali bil-Malti, Kapitolu 19, Vol. 4, p. 42, iktar 'il quddiem ir-“Regolament Brussell I”) fl-Istati Membri fejn trade mark tkun irregistrata. Ara l-Konkluzjonijiet tal-Avukat Ġenerali Cruz Villalón fir-rigward ta' din l-aħhar kawża.

jinsabu f'dak it-territorju. Madankollu, il-proprjetarju tat-trade mark seta' jipprekludi dan il-bejgħ, jew din l-offerta ta' bejgħ jew dan ir-reklamar bis-saħħa jew tal-Artikolu 5 tal-ewwel Direttiva tal-Kunsill 89/104/KEE biex jiġu approssimati l-liġijiet tal-Istati Membri dwar it-trade marks<sup>25</sup>, jew tal-Artikolu 9 tar-Regolament tal-Kunsill (KE) Nru 40/94 dwar it-trade mark Komunitarja<sup>26</sup>.

36. Il-kawża Stichting de Thuiskopie<sup>27</sup> kienet kawża dwar id-drittijiet tal-awtur, u kienet tikkoncerna l-Artikolu 5(2)(b) u (5) tad-Direttiva dwar id-drittijiet tal-awtur. Dawn id-dispożizzjonijiet jippermettu eċċezzjonijiet għad-drittijiet tal-awtur li jikkoncernaw l-ikkupjar għal użu privat ta' xogħlijiet protetti, sakemm l-awturi jirċievu kumpens ġust. Kumpannija stabbilita fil-Ġermanja kienet tbigh, permezz tal-internet, tagħmir li jaħžen id-data vojta, u l-attivitajiet tagħha kienu partikolarment iffukati fil-Pajjiżi l-Baxxi. Il-Qorti tal-Ġustizzja ddecidiet kif ġej:

“Id-Direttiva 2001/29, b'mod partikolari l-Artikolu 5(2)(b) u (5) tagħha, għandha tiġi interpretata fis-sens li huwa l-Istat Membru li jkun istitwixxa sistema ta' remunerazzjoni għal ikkupjar privat li tithallas mill-fabbrikant jew mill-importatur ta' mezz ta' riproduzzjoni ta' xogħlijiet protetti, u li fit-territorju ta' dan l-Istat Membru jiġi kawżat id-dannu lill-awturi mill-użu għal finijiet privati tax-xogħlijiet tagħhom minn xerrejja li jirrisjedu hemmhekk, li għandu jiżgura li dawn l-awturi fil-fatt jirċievu effettivament il-kumpens ġust intiż sabiex jikkumpensawhom għal dan id-dannu. *F'dan ir-rigward, is-sempliċi fatt li l-bejjiegh professjonali tal-attrezzatura, tat-tagħmir u tal-mezz ta' riproduzzjoni huwa stabbilit fi Stat Membru ieħor għajr fejn jirrisjedu x-xerrejja ma għandu l-ebda effett fuq dan l-obbligu ta' riżultat*<sup>28</sup>. Hija l-qorti nazzjonali li għandha, fil-każ li ma jkunx possibbli li jiġi żgurat il-ġbir tal-kumpens ġust mingħand ix-xerrejja, tintrepreta d-dritt nazzjonali sabiex jista' jsir il-hlas ta' dan il-kumpens mingħand debitur li jaġixxi bħala kummerċjant.”<sup>29</sup>

37. L-arranġament ta' bejgħ fis-sentenza Stichting de Thuiskopie kien jixbah dak tal-kawża prinċipali. L-iskop tal-arranġamenti legali, fiż-żewġ każijiet, kien li tinholoq sitwazzjoni fejn id-distribuzzjoni kienet legalment tintfiehemi bħala li seħhet barra mill-pajjiż u li l-merkanzija għaddiet minn fruntiera bħala importazzjoni għal użu privat fi Stat Membru ieħor fejn id-drittijiet tal-awtur kienu stabbiliti u fejn ġew invokati. Iż-żewġ każijiet kienu kkaratterizzati minn arranġament ta' bejgħ li jsir mill-bogħod maħsub għall-konsumaturi li jinsabu fl-Istat Membru msemmi l-aħħar u fejn it-trasferiment tal-proprjetà kien iseħħ, skont it-termini tal-kuntratt tal-bejgħ, barra mit-territorju tal-Istat Membru fejn id-drittijiet tal-awtur kienu protetti. L-element ta' kumpannija tat-trasport li kienet taġixxi bħala aġent għax-xerrej kien preżenti wkoll fis-sentenza Stichting de Thuiskopie, għalkemm ir-rwol li hija kella kien iktar limitat minn dak ta' Inspem, peress li ma kinitx taġixxi bħala aġent li kien jgħaddi l-hlas mill-bejjiegh għax-xerrej.

38. Madankollu, huwa importanti li ssir distinzjoni bejn id-disponibbiltà tal-protezzjoni tad-drittijiet tal-awtur fit-tranzazzjonijiet transkonfinali f'każijiet ċivili, u l-applikabbiltà tas-sanzjonijiet kriminali f'każijiet ta' ksur tad-drittijiet tal-awtur. Kemm il-kawża L'Oréal *et* kif ukoll il-kawża Stichting de Thuiskopie kienu każijiet ċivili fejn id-detenturi tad-drittijiet protetti bid-dritt tal-proprjetà intellettuali kienu fetħu, f'isimhom, proċeduri ċivili quddiem qorti nazzjonali sabiex ifittxu rimedji ċivili. Fil-kawża inkwistjoni, huwa prosekutur pubbliku li qiegħed ifittex li jinforza d-drittijiet tal-awtur protetti taht id-dritt Ġermaniż, u dan qiegħed isir permezz ta' proċeduri kriminali.

25 — L-Ewwel Direttiva tal-Kunsill, tal-21 ta' Diċembru 1988 (ĠU Edizzjoni Speċjali bil-Malti, Kapitolu 17, Vol. 1, p. 92). B'effett mit-28 ta' Novembru 2008, id-Direttiva 89/104 ġiet imhassra u ssostitwita bid-Direttiva 2008/95/KE tal-Parlament Ewropew u tal-Kunsill, tat-22 ta' Ottubru 2008, biex jiġu approssimati l-liġijiet tal-Istati Membri dwar it-trade marks (Verżjoni kodifikata) (ĠU 2008 L 299, p. 25).

26 — Regolament tal-Kunsill, tal-20 ta' Diċembru 1993 (ĠU Edizzjoni Speċjali bil-Malti, Kapitolu 17, Vol. 1, p. 146). B'effett mit-13 ta' April 2009, ir-Regolament (KE) Nru 40/94 ġie mhassar u ssostitwit bir-Regolament tal-Kunsill (KE) Nru 207/2009, tas-26 ta' Frar 2009, dwar it-trade mark Komunitarja (Verżjoni kodifikata) (ĠU L 78, p. 1). Ara s-sentenza L'Oréal *et*, iċċitata iktar 'il fuq fin-nota ta' qiegħ il-paġna 24, punt 67.

27 — Sentenza tas-16 ta' Ġunju 2011 (C-462/09, Ġabra p. I-5331).

28 — Il-korsiv huwa tiegħi.

29 — Sentenza Stichting de Thuiskopie, iċċitata iktar 'il fuq fin-nota ta' qiegħ il-paġna 27, punt 41. Il-prinċipji ewlenin tas-sentenza Stichting de Thuiskopie ġew ikkonfermati mill-Qorti tal-Ġustizzja fis-sentenza tad-9 ta' Frar 2012, Luksan van der Let (C-277/10, punt 106).



39. Għal raġunijiet ovvj, is-sejbiet li jwasslu għall-konklużjoni li kien hemm ksur tad-drittijiet tal-awtur jew tad-drittijiet relatati ma jistgħux jiġu immedjatament trasposti f'kuntest kriminali fis-sens li l-ksur inkwistjoni jiġġustifika l-applikazzjoni ta' sanzjonijiet kriminali għal min jikser il-liġi. Madankollu, mill-ġurisprudenza tal-Qorti tal-Ġustizzja ċċitata iktar 'il fuq, huwa stabbilit li mgħiba li toriġina barra mit-territorju nazzjonali, u li tkun maħsuba għat-territorju fejn id-drittijiet tal-proprjetà intellettuali huma protetti, tista' tiġi identifikata bl-applikazzjoni tar-regoli dwar id-drittijiet tal-proprjetà intellettuali li ġew armonizzati bid-dritt tal-Unjoni.

### C – L-Artikolu 4(1) tad-Direttiva dwar id-drittijiet tal-awtur

#### 1. Osservazzjonijiet preliminari

40. Il-qofol tad-drittijiet tal-awtur huwa li l-awtur, minbarra li jgawdi drittijiet legali li huma rikonoxxuti fid-dritt internazzjonali u nazzjonali, jiddeċiedi jekk u kif xogħlu jew xogħolha jintuza ekonomikament. Fl-atti leġiżlattivi, din il-pożizzjoni bażika tissarraf f'diversi drittijiet esklużivi tal-awtur li jawtorizza jew jipprojbixxi użu speċifiku tax-xogħlijiet. Sistemi legali differenti jużaw tekniki leġiżlattivi differenti sabiex jiproteġu u jirregolaw id-drittijiet esklużivi tal-awturi.

41. Dawn jistgħu ikunu ddefiniti f'termini espliciti jew jistgħu jkunu impliċiti billi jiġu stabbiliti eċċezzjonijiet u limitazzjonijiet fil-konfront tagħhom. Barra minn hekk, is-sistema tad-drittijiet esklużivi tista' tkun ibbażata fuq definizzjonijiet u ġerarkiji kuncettwali differenti. Pereżempju, f'sistema legali partikolari, dritt ta' kiri jew self jista' jiġi konċeput li huwa inkluż fid-dritt ta' distribuzzjoni filwaqt li f'sistemi legali oħra jitqies bħala dritt separat. Id-diverġenzi fl-approċċ fid-diversi Stati Membri kkontribwixxew b'mod sinjifikattiv għan-natura frammentarja tal-proċess ta' armonizzazzjoni tal-liġi dwar id-drittijiet tal-awtur fl-Unjoni.

42. F'dan il-kuntest, tajjeb jiġi nnotat li f'hafna sistemi legali nazzjonali, id-dritt ta' distribuzzjoni, li huwa korollarju indispensabbli tad-dritt bażiku ta' riproduzzjoni<sup>30</sup>, huwa ddefinit f'termini li jirreferu għal offerti ta' bejgħ, tqegħid għad-dispożizzjoni, jew tqegħid fiċ-ċirkulazzjoni. Xi statuti nazzjonali dwar id-drittijiet tal-awtur jipprojbixxu wkoll l-importazzjoni mhux awtorizzata ta' xogħlijiet protetti bħala forma ta' attività li taqa' taht id-dritt ta' distribuzzjoni jew li hija dderivata minnu<sup>31</sup>.

43. Fl-1996, regola separata tad-dritt internazzjonali dwar it-tifsira tad-dritt ta' distribuzzjoni ġiet introdotta fl-Artikolu 6 tat-Trattat dwar id-drittijiet tal-awtur (iktar 'il quddiem "TDA")<sup>32</sup>. Skont din id-dispożizzjoni, l-awturi "ta' xogħlijiet letterarji u artistici għandhom igawdu d-dritt esklużiv li jawtorizzaw it-tqegħid għad-dispożizzjoni tal-pubbliku tax-xogħlijiet oriġinali u l-kopji tagħhom permezz tal-bejgħ jew trasferiment ieħor tal-proprjetà" [traduzzjoni mhux ufficjali]. Din id-dispożizzjoni ġiet implementata fid-dritt tal-Unjoni bl-Artikolu 4(1) tad-Direttiva dwar id-drittijiet tal-awtur. Issa se niffoka fuq din id-dispożizzjoni.

30 — L-Artikolu 2 tad-Direttiva dwar id-drittijiet tal-awtur jipprovdi li "[l-]Istati Membri għandhom jipprovdu għad-dritt esklussiv li jawtorizza jew jipprojbixxi riproduzzjoni diretta jew indiretta, temporanja jew permanenti b'kull mezz u f'kull forma, kollha jew parti: (a) għall-awturi, tax-xogħlijiet tagħhom [...]".

31 — Il-varjazzjonijiet kbar bejn id-diversi drittijiet nazzjonali fil-mod ta' kif id-drittijiet ta' distribuzzjoni huma konċeputi u fformulati ġew spjegati fl-istudju komparattiv dwar l-implementazzjoni tad-Direttiva dwar id-drittijiet tal-awtur. Ara Guido Westkamp, "The Implementation of Directive 2001/29/EC in the Member States", disponibbli minn [http://www.ivir.nl/publications/guibault/InfoSoc\\_Study\\_2007.pdf](http://www.ivir.nl/publications/guibault/InfoSoc_Study_2007.pdf)

32 — It-Trattat dwar id-Drittijiet tal-Awtur, adottat mill-Organizzazzjoni Dinjija tal-Proprjetà Intellettuali (WIPO) f'Genève fl-20 ta' Dicembru 1996, ġie approvat f'isem il-Komunità bid-Deċiżjoni tal-Kunsill 2000/278/KE, tas-16 ta' Marzu 2000 (ĠU Edizzjoni Speċjali bil-Malti, Kapitolu 11, Vol. 33, p. 208). Il-premessa 15 tad-Direttiva dwar id-drittijiet tal-awtur tistabbilixxi li d-direttiva taqdi wkoll l-għan li timplimenta għadd ta' obbligi internazzjonali godda taht it-TDA. Ara wkoll il-punt 31 tas-sentenza Peek and Cloppenburg, iċċitata iktar 'il fuq fin-nota ta' qiegħ il-paġna 21; "Kif jirriżulta mill-premessa hmistax tad-Direttiva 2001/29, huwa paċifiku li din ta' l-aħħar hija intiza sabiex timplimenta fuq livell Komunitarju l-obbligi li l-Komunità għandha skond it-trattati TDA u TWWP."

2. It-tifsira tal-Artikolu 4(1) tad-Direttiva dwar id-drittijiet tal-awtur.

44. Il-kliem tal-Artikolu 4(1) tad-Direttiva dwar id-drittijiet tal-awtur ivarja ftit mid-dispożizzjoni korrispondenti fl-Artikolu 6 tat-TDA. L-Artikolu 4(1) tad-Direttiva dwar id-drittijiet tal-awtur jistabbilixxi li “[l-]Istati Membri għandhom jipprovdu lill-awturi, rigward l-original tax-xogħolijiet tagħhom jew tal-kopji tagħhom, id-dritt esklussiv li jawtorizzaw jew jipprojbixxu kull forma ta’ distribuzzjoni lill-pubbliku b’bejgħ jew mod ieħor”. L-Artikolu 6 tat-TDA jinkludi l-kliem “tqegħid għad-dispożizzjoni tal-pubbliku” filwaqt li d-Direttiva dwar id-drittijiet tal-awtur tistipula “kull forma ta’ distribuzzjoni lill-pubbliku”.

45. Minkejja din id-differenza fil-kliem użat, jiena se nadotta u nelabora fuq l-approċċ adottat mill-Qorti tal-Ġustizzja fis-sentenza Peek and Cloppenburg<sup>33</sup>, fis-sens li l-Artikolu 4(1) tad-Direttiva dwar id-drittijiet tal-awtur għandu jiġi interpretat f’konformità mad-dispożizzjoni korrispondenti tat-TDA. Barra minn hekk, minkejja l-fatt li t-TDA jipprovdi biss regoli relatati mal-livell minimu ta’ protezzjoni tad-drittijiet tal-awtur li l-partijiet kontraenti jaqblu li jipprovdu, fis-sentenza Peek and Cloppenburg il-Qorti tal-Ġustizzja ħadet il-pożizzjoni li d-Direttiva dwar id-drittijiet tal-awtur ma tfittex li tistabbilixxi ebda livell oġġla ta’ protezzjoni għall-awturi<sup>34</sup>.

46. Barra minn hekk, bħalma diġà nnotajt iktar ’il fuq, fl-opinjoni tiegħi d-Direttiva dwar id-drittijiet tal-awtur tarmonizza kompletament it-tliet drittijiet esklużivi pprovdu li fl-Artikoli 2 sa 4, jiġifieri d-dritt ta’ riproduzzjoni, id-dritt ta’ komunikazzjoni lil pubbliku li ma jkunx prezenti fil-post tal-komunikazzjoni, u d-dritt ta’ distribuzzjoni. Fid-Direttiva dwar id-drittijiet tal-awtur ma hemm ebda indikazzjoni li l-Istati Membri huma liberi li jiddevjaw minn dawn id-dispożizzjonijiet fid-dritt nazzjonali li jikkonċerna d-drittijiet tal-awtur billi jillimitaw jew jestendu l-kamp ta’ applikazzjoni tagħhom.

47. Fl-interpretazzjonijiet diverġenti tagħhom tad-dritt ta’ distribuzzjoni previst fl-Artikolu 4(1), il-Bundesgerichtshof, il-partijiet, il-Gvern Ċek u l-Kummissjoni bbażaw ruħhom fuq ir-risposta tal-Qorti tal-Ġustizzja għall-ewwel domanda preliminari fis-sentenza Peek and Cloppenburg. Kollha kemm huma enfasizzaw l-importanza tat-trasferiment tal-proprjetà bħala parti mill-kunċett tad-dritt ta’ distribuzzjoni fl-Artikolu 4(1) tad-Direttiva dwar id-drittijiet tal-awtur. Madankollu, fl-opinjoni tiegħi, dik id-diskussjoni ma tantx hija ta’ għajjnuna.

48. Fis-sentenza Peek and Cloppenburg, il-Qorti tal-Ġustizzja rrispondiet domanda li sostanzjalment kienet tikkonċerna l-mod kif għandha tintfieh id-distribuzzjoni għajr milli bil-bejgħ. Din il-kawża kienet tikkonċerna l-espożizzjoni fil-vevtrina ta’ stabbiliment u t-tqegħid għad-dispożizzjoni, għal użu fiz-żona ta’ mistrieħ ta’ stabbilimenti ta’ hwejjeġ għan-nisa u għall-irġiel fil-Ġermanja, ta’ repliki ta’ għamara li kienet ġiet immanifatturata minn impriża fl-Italja iżda li kienet protetta mid-drittijiet tal-awtur fil-Ġermanja. It-talba għal deċizzjoni preliminari kienet marbuta mal-fatt li hafna sistemi legali nazzjonali jinkludu sitwazzjonijiet, fil-kunċett ta’ distribuzzjoni, li ma jinvolvu it-trasferiment tal-proprjetà. Din l-hekk imsejha interpretazzjoni inkluziva ġiet miċhuda mill-Qorti tal-Ġustizzja fis-sentenza Peek and Cloppenburg. Il-Qorti tal-Ġustizzja sostniet li d-distribuzzjoni *għajr milli bil-bejgħ* fis-sens tal-Artikolu 4(1) tad-Direttiva dwar id-drittijiet tal-awtur isseħh biss meta jkun hemm trasferiment tal-proprjetà tal-original ta’ xogħol protett jew ta’ kopja tiegħu<sup>35</sup>.

49. Fil-każ inezami, il-kwistjoni hija dwar id-distribuzzjoni bil-bejgħ. Huwa paċifiku li kien hemm *bejgħ* ta’ prodotti li fir-rigward tiegħu qamet kontroversja fir-rigward tad-drittijiet tal-awtur. Il-bejgħ ifisser, mid-definizzjoni tiegħu, it-trasferiment ta’ proprjetà bi hłas. Għaldaqstant, f’din il-kawża, il-kwistjoni vera u proprja hija jekk, fid-dawl tal-fatti kollha, dan il-bejgħ partikolari rriżultax fi ksur tad-drittijiet tal-awtur fil-Ġermanja.

33 — Iċċitata iktar ’il fuq fin-nota ta’ qiegh il-paġna 21, punti 29-36.

34 — Iċċitata iktar ’il fuq fin-nota ta’ qiegh il-paġna 21, punti 38-39.

35 — Iċċitata iktar ’il fuq fin-nota ta’ qiegh il-paġna 21, punt 41.

50. L-approċċ ta' T. Donner u tal-Bundesgerichtshof fir-rigward ta' din id-domanda huwa bbażat fuq il-kuncett tad-dritt ċivili tat-trasferiment tal-proprjetà. Skont T. Donner, ma kien hemm ebda distribuzzjoni fil-Ġermanja għaliex il-proprjetà tal-prodotti, taht id-dritt Taljan applikabbli għall-kuntratt, giet ittrasferita lix-xerrejja fl-Italja. Skont il-Bundesgerichtshof, il-fattur deċiżiv ma kienx dak tat-trasferiment tal-proprjetà fl-Italja, iżda t-trasferiment tal-pussess effettiv tal-prodotti, rikjest fid-dritt Ġermaniż, sabiex it-trasferiment tal-proprjetà jkun komplut. Dan sar fil-Ġermanja. Il-Kummissjoni ssostni wkoll li d-distribuzzjoni saret fil-Ġermanja, mhux minhabba t-trasferiment tal-pussess effettiv, iżda peress li l-prodotti saru disponibbli għall-pubbliku biss fil-Ġermanja, fejn ix-xerrejja ħallsu lix-xufiera ta' T. Donner għalihom.

51. Fl-opinjoni tiegħi, it-tifsira tal-kuncett ta' distribuzzjoni fid-dritt tal-Unjoni taht l-Artikolu 4(1) tad-Direttiva dwar id-drittijiet tal-awtur ma tistax tiddependi fuq tali fatturi. L-Artikolu 8(3) tar-Regolament Ruma II jistipula li l-partijiet ma jistgħux jagħzlu l-liġi applikabbli fir-rigward tal-obbligi mhux kuntrattwali relatati mad-drittijiet tal-proprjetà intellettuali. Kieku d-dritt tal-kuntratt ta' bejgħ magħżul mill-partijiet jithalla jirregola jekk u fejn tkun saret id-distribuzzjoni bil-bejgħ ta' kopji ta' xogħlijiet protetti mid-drittijiet tal-awtur, dan ikun inkompatibbli ma' dan il-prinċipju, u l-partijiet ikunu jistgħu jevitaw id-drittijiet tad-detenturi tad-drittijiet tal-awtur<sup>36</sup>.

52. Jiena nikkontesta wkoll jekk id-distribuzzjoni bil-bejgħ tistax issir biss meta tranżazzjoni tkun giet ikkometata b'suċċess. Kieku dan kien il-każ, l-offerta ta' bejgħ ta' xogħlijiet protetti mid-drittijiet tal-awtur mingħajr il-permess tal-awtur ma tkunx tikkostitwixxi distribuzzjoni. Dan jgħodd ukoll għat-tranżazzjonijiet ta' hire-purchase. F'dawn l-arranġamenti msemmija l-aħhar, it-trasferiment tal-proprjetà jsir ħafna iktar tard mit-trasferiment tal-pussess effettiv.

53. Fl-opinjoni tiegħi, il-kuncett ta' distribuzzjoni bil-bejgħ għandu jiġi interpretat fis-sens li jagħti lill-awturi kontroll Prattiku u effettiv fuq il-kummerċjalizzazzjoni tal-kopji tax-xogħol tagħhom, mir-riproduzzjoni tiegħu permezz tan-netwerks kummerċjali sal-eżawriment tad-drittijiet tal-awtur taht l-Artikolu 4(2) tad-Direttiva dwar id-drittijiet tal-awtur<sup>37</sup>. Għal din ir-raġuni, il-kuncett ta' "distribuzzjoni lill-pubbliku b'bejgħ" fl-Artikolu 4(1) għandu jinftiehem li għandu l-istess tifsira bhall-kliem "it-tqegħid għad-dispożizzjoni tal-pubbliku [...] permezz tal-bejgħ" fl-Artikolu 6(1) tat-TDA.

54. It-tqegħid għad-dispożizzjoni tal-pubbliku permezz tal-bejgħ ikopri l-katina ta' attivitajiet mill-offerti ta' bejgħ sal-konkluzjoni ta' kuntratti ta' bejgħ u l-implementazzjoni tagħhom. Min-naħa l-oħra, fl-opinjoni tiegħi, is-sempliċi reklamar ta' kopji ta' xogħlijiet protetti mid-drittijiet tal-awtur li ma jikkostitwixxux offerta ta' bejgħ ma huwiex inkluż fid-dritt ta' distribuzzjoni esklużiv tal-awturi, għalkemm dan ukoll huwa kopert bil-protezzjoni taht id-dritt tat-trade marks.

55. Fis-sitwazzjoni tal-arranġamenti ta' bejgħ transkonfinali li jsir mill-bogħod, l-evalwazzjoni dwar jekk il-kopji jitqegħdux għad-dispożizzjoni tal-pubbliku fl-Istat Membru fejn jintalab l-infurzar tad-drittijiet tal-awtur għandha tkun ibbażata fuq il-kriterji elaborati mill-Qorti tal-Ġustizzja fis-sentenza L'Oréal *et*<sup>38</sup>. Jekk bejjiegh jimmira għal konsumaturi fi Stat Membru partikolari u joħloq

36 — Ara l-punti 56 sa 58 tal-Konkluzjonijiet tiegħi fis-sentenza Stichting de Thuiskopie ċċitata iktar 'il fuq fin-nota ta' qiegħ il-paġna 27. Ta' min jinnota wkoll li matul is-seduta l-Kummissjoni ddikjarat li hija rċeviet ħafna lmenti dwar imitazzjonijiet ta' għamara ddisinjata prodotta fuq skala massiva fi Sterzing. Hemm ukoll problemi simili fir-Renju Unit. Il-Kummissjoni Ewropea tinsab fil-process li tinvestigahom.

37 — Il-premessa 28 tad-Direttiva dwar id-drittijiet tal-awtur tistipula: "Il-protezzjoni tad-drittijiet ta' l-awtur skond din id-Direttiva tinkludi d-dritt esklussiv biex tikkontrolla d-distribuzzjoni tax-xogħol inkorporat foġġett tanġibbli.L-ewwel bejgħ fil-Komunità ta' l-original ta' xogħol jew kopji tiegħu mid-detentur tad-drittijiet jew bil-kunsens tiegħu jeżawrixi d-dritt li jikkontrolla bejgħ mill-ġdid ta' dak l-oġġett fil-Komunità [...]".

38 — Iċċitata iktar 'il fuq fin-nota ta' qiegħ il-paġna 24. Bhalma osservat il-Qorti tal-Ġustizzja fis-sentenza L'Oréal *et*, meta "l-offerta għall-bejgħ tkun akkumpanjata minn preċiżjonijiet fir-rigward taż-żoni ġeografici fejn il-bejjiegh lest li jibgħat il-prodott, din it-tip ta' preċiżjoni hija ta' importanza partikolari" (punt 65) sabiex jiġi ddeterminat jekk l-offerti għall-bejgħ murija fuq sit "hum[iex] maħsuba għal konsumaturi li jinsabu f'dak it-territorju" (punt 64). Skont il-kriterji żviluppatti mill-Qorti tal-Ġustizzja fis-sentenza L'Oréal *et* fil-punt 67, offerta għall-bejgħ jew reklam murija fuq suq online li huwa aċċessibbli mit-territorju kopert mit-trade mark huma maħsuba għall-konsumaturi f'dak it-territorju jekk l-oġġetti kkonċernati ma jkunux ġew preċedentement ikkummerċjalizzati fiz-Żona Ekonomika Ewropea jew, fil-każ ta' trade mark Komunitarja, fl-Unjoni, u (i) l-oġġetti jiġu mibjugħa minn operatur ekonomiku permezz ta' suq online u mingħajr il-kunsens tal-proprjetarju ta' din it-trade mark lil konsumatur li jinsab fit-territorju kopert mill-imsemmija trade mark jew (ii) ikunu s-suġġett ta' offerta għall-bejgħ jew ta' reklamar fuq tali suq maħsub għal konsumaturi li jinsabu f'dak it-territorju.

jew iquieghed għad-dispożizzjoni tagħhom arrangament speċifiku għall-kunsinna u metodu ta' hlas li jippermetti lill-konsumaturi jixtru kopji ta' xogħlijiet protetti mid-drittijiet tal-awtur f'dak l-Istat Membru, f'dak il-każ ikun hemm distribuzzjoni bil-bejgħ f'dak l-Istat Membru<sup>39</sup>. L-eżistenza ta' sit bil-lingwa Ġermaniża, il-kontenut tal-materjal ta' reklamar ta' Dimensione, u l-kooperazzjoni kontinwa tagħha ma' Inspem, bħala impriża involuta fil-bejgħ u l-kunsinna fil-Ġermanja, kollha jindikaw li kien hemm eżerċizzju mmirat. Dak li huwa importanti huwa jekk il-bejgiegħ holoqx netwerk immirat għall-bejgħ u l-kunsinna lix-xerrejja sabiex dawn jixtru xogħlijiet li huma protetti mid-drittijiet tal-awtur fl-Istat Membru tax-xerrej.

56. F'dan ir-rigward, il-mod kif tiġi organizzata l-kunsinna tal-kopji huwa ta' importanza sekondarja. Ikun hemm distribuzzjoni bil-bejgħ minn Stat Membru A lill-pubbliku mmirat fl-Istat Membru B anki jekk fl-iskema tad-distribuzzjoni l-kopji tax-xogħlijiet jiġu kkunsinjati bil-posta jew b'servizz ta' distribuzzjoni. Madankollu, l-ammont ta' involviment tat-trasportatur fl-arrangament tal-bejgħ jinfluwenza l-kwistjoni dwar jekk it-trasportatur għandux jiġi kkunsidrat bħala partecipant fl-iskema ta' distribuzzjoni jew semplicement bħala intermedjarju ċċitat fl-Artikolu 8(3) tad-Direttiva dwar id-drittijiet tal-awtur<sup>40</sup>, li s-servizzi tiegħu jintużaw minn parti terza. Tali intermedjarju jista' jkun sugġett għal ordnijiet, iżda mhux għal sanzjonijiet taħt l-Artikolu 8(1) tad-Direttiva dwar id-drittijiet tal-awtur u d-dispożizzjoni korrispondenti fl-Artikolu 11 tad-Direttiva fuq l-infurzar tad-drittijiet.

57. Min-naħa l-oħra, jekk il-bejgiegħ fl-Istat Membru A ma johloqx netwerk speċifiku għax-xerrejja fl-Istat Membru B sabiex jiżgura aċċess għax-xogħlijiet li huma koperti mid-drittijiet tal-awtur fl-Istat Membru B, ma jistax ikun hemm distribuzzjoni bil-bejgħ fl-Istat Membru B<sup>41</sup>.

58. Fid-dawl ta' din l-analiżi, fl-opinjoni tiegħi l-Bundesgerichtshof ma zbaljatx fil-konklużjoni tagħha li kien hemm distribuzzjoni bil-bejgħ fil-Ġermanja fis-sens tal-Artikolu 4(1) tad-Direttiva dwar id-drittijiet tal-awtur, għalkemm ma naqbilx mar-raġunament li użat sabiex waslet għal din il-konklużjoni. L-istess bħalma fis-sentenza L'Oréal *et* il-Qorti tal-Ġustizzja interpretat id-dispożizzjonijiet rilevanti tad-dritt tal-Unjoni dwar it-trade marks fis-sens li jinkludu l-imġiba mmirata, u bħalma interpretat fl-istess sens l-Artikolu 5(2)(b) u (5) tad-Direttiva dwar id-drittijiet tal-awtur fis-sentenza Stichting de Thuiskopie, bl-istess mod hija rikjesta interpretazzjoni simili tal-Artikolu 4(1) tad-Direttiva dwar id-drittijiet tal-awtur, partikolarment fid-dawl tal-isfida għad-dritt dwar il-proprjetà intellettuali pprezentata mis-suq tal-internet. Barra minn hekk, kif għidt fl-introduzzjoni, fl-assenza ta' proċeduri doganali nazzjonali sabiex jitwaqqaf il-kummerċ fi hdan l-Unjoni ta' kopji mhux awtorizzati ta' oġġetti protetti mid-drittijiet tal-awtur, l-uniku mod sabiex jiġi żgurat li l-Unjoni u l-Istati Membri jikkonformaw ruhhom mal-obbligi tagħha taħt id-dritt internazzjonali dwar id-drittijiet tal-awtur huwa li jiġi żgurat li l-miżuri ta' armonizzazzjoni tal-Unjoni jiġu interpretati f'konformità ma' dawn ir-regoli.

#### D – Fuq l-interpretazzjoni tal-Artikoli 34 u 36 TFUE

1. Il-ġurisprudenza stabbilita tal-Qorti tal-Ġustizzja fuq l-Artikolu 36 TFUE u r-restrizzjonijiet moħbija fuq il-kummerċ

59. Il-kawża inkwistjoni ma tindirizzax il-problema klassika, li normalment tqum taħt l-Artikolu 36 TFUE, jiġifieri li jiġi ddeterminat jekk detentur ta' drittijiet tal-awtur jew drittijiet relatati eżawrixxiex dawn id-drittijiet billi qieghed ix-xogħlijiet inkwistjoni fis-suq ta' Stat Membru tal-Unjoni,

39 — Ara wkoll, fir-rigward tal-kuncett ta' mġiba mmirata, is-sentenza tas-7 ta' Diċembru 2010, Pammer u Hotel Alpenhof (C-585/08 u C-144/09, Ġabra p. I-12527), li kienet tikkonċerna mġiba mmirata bl-użu tal-internet fil-kuntest ta' kuntratti konklużi mal-konsumaturi fil-kuntest tar-Regolament Brussell I.

40 — L-Artikolu 8(3) tad-Direttiva dwar id-drittijiet tal-awtur jistipula: "L-Istati Membri għandhom jiżguraw li d-detenturi tad-drittijiet ikunu f'posizzjoni biex japplikaw għal restrizzjoni kontra intermedjarji li s-servizzi tagħhom jkunu użati minn terzi partijiet biex jiksru d-drittijiet ta' l-awtur jew dritt relatat."

41 — Hawnhekk qed nirreferi għal sitwazzjoni fejn ix-xerrejja jivvjaġġaw fi Stat Membru A huma stess sabiex jiġbru l-kopji, jew jikru s-servizz ta' trasportatur huma stess li ma jkunx involut fit-tranzazzjoni tal-bejgħ u li, minghajr għarfien tal-aspetti tal-bejgħ relatati mad-drittijiet tal-awtur, jagħmel il-kunsinna f'konformità mat-termini kummerċjali normali applikabbli bejn il-partijiet skont il-kundizzjonijiet tas-suq.

jew billi involva ruħu f'xi attività oħra li tipprekludi l-asserzjoni tagħhom<sup>42</sup>. Għall-kuntrarju, huwa ċar li d-detenturi tad-drittijiet tal-awtur fir-rigward tal-oġġetti ma wettqu ebda azzjoni li tista' titqies bħala eżawriment tad-drittijiet tagħhom<sup>43</sup>. Barra minn hekk, kif diġà għidt iktar 'il fuq, bħala kwistjoni tad-dritt tal-Unjoni, kif interpretata mill-Qorti tal-Ġustizzja fis-sentenza Flos, għad hemm dubbi dwar jekk il-prodotti kinux ikkummerċjalizzati legalment fl-Italja<sup>44</sup>.

60. Dan ifisser li jekk T. Donner iddistribwixxa x-xogħlijiet lill-pubbliku bi ksur tad-Direttiva dwar id-drittijiet tal-awtur, il-Qorti tal-Ġustizzja tipprekludi l-invokazzjoni tal-Artikolu 36 TFUE mill-prosekutur biss jekk b'dan il-mod jinholoq ostakolu artifiċjali għall-kummerċ bejn l-Istati Membri<sup>45</sup>, jew jekk ir-regoli nazzjonali dwar id-drittijiet tal-awtur inkwistjoni jiddiskriminaw abbażi tan-nazzjonalità tal-persuni<sup>46</sup>, jew tal-orijini ġeografika tal-merkanzija<sup>47</sup>.

61. Madankollu, il-ġurisprudenza tal-Qorti tal-Ġustizzja li għet invokata minn T. Donner, u li kienet tillimita l-applikazzjoni tal-Artikolu 36 TFUE, ma hijiex direttament rilevanti fil-kawża prinċipali, jew minn tal-inqas ma jidherx li ssoġni l-argumenti tiegħu.

62. Is-sentenza *Il-Kummissjoni vs L-Irlanda*<sup>48</sup> tikkonferma r-regola li deroga mill-prinċipju ta' moviment liberu tal-merkanzija għandha tiġi interpretata strettament, iżda ma żżid xejn mal-interpretazzjoni tal-Artikolu 36 TFUE li bħala tali jista' jkun rilevanti fil-kawża inkwistjoni.

63. Fis-sentenza *Merck vs Stephar u Exler*<sup>49</sup> id-detentur ta' privattiva għal ċerti mediċini fi Stat Membru A kien prekluz milli jinvoka l-Artikolu 36 TFUE sabiex iwaqqaf l-importazzjoni tal-istess prodott minn Stat Membru B, fejn il-prodott ma setax ikun protett bil-privattiva. Dan għaliex id-detentur tal-privattiva fl-Istat Membru A kien għażel li jikkummerċjalizza l-prodott fl-Istat Membru B, minkejja l-assenza ta' protezzjoni mogħtija mill-privattiva. Il-Qorti tal-Ġustizzja qieset li detentur ta' drittijiet li jiddeċiedi li jieħu dawn il-passi jrid jaċċetta l-konsegwenzi ta' din l-għażla f'dak li jirrigwarda l-moviment liberu tal-prodott fis-Suq Komuni. Konstatazzjoni mod ieħor kienet tkun tikkostitwixxi taqsim f'partijiet tas-swieq nazzjonali, u dan kien ikun inkompatibbli mal-għanijiet tat-Trattat.

64. Madankollu, il-fatti inezami ma jinvolvu ebda azzjoni min-naħa tad-detenturi tad-drittijiet tal-awtur fir-rigward tax-xogħlijiet, fl-Italja, fil-Ġermanja jew fi kwalunkwe post ieħor, li tipprekludihom milli jinvokaw l-Artikolu 36 TFUE.

65. Bl-istess mod, is-sentenza *EMI Electrola*<sup>50</sup> kienet tikkonċerna produttur ta' reġistrazzjonijiet tal-hoss li ma kienx ta l-kunsens tiegħu għall-kummerċjalizzazzjoni ta' dawk ir-reġistrazzjonijiet tal-hoss fi Stat Membru A, u li sussegwentement xtaq jinvoka l-Artikolu 36 TFUE, u d-drittijiet tiegħu fir-rigward tar-riproduzzjoni u d-distribuzzjoni, sabiex iwaqqaf l-importazzjoni tagħhom fl-Istat Membru B. Il-Qorti tal-Ġustizzja ddeċidiet li, peress li x-xogħlijiet ma kinux ikkummerċjalizzati legalment fl-Istat Membru A abbażi ta' azzjoni jew tal-kunsens tad-detentur tad-drittijiet jew ta' kwalunkwe persuna liċenzjata, iżda minħabba l-iskadenza tal-perijodu ta' protezzjoni pprovdut

42 — Ara, pereżempju, is-sentenzi tat-8 ta' Ġunju 1971, *Deutsche Grammophon Gesellschaft* (78/70, Ġabra p. 487) u tal-24 ta' Jannar 1989, *EMI Electrola* (341/87, Ġabra p. 79).

43 — Ara s-sentenza tal-11 ta' Lulju 1996, *Bristol-Myers Squibb et* (C-427/93, C-429/93 u C-436/93, Ġabra p. I-3457). Għal finijiet ta' kompletezza, nosserva li ovvjament jista' jkun hemm katini fejn hafna distribuzzjonijiet illegali jsegwu lil xulxin u fejn għaldaqstant ma jkun hemm ebda eżawriment.

44 — Iċċitata iktar 'il fuq fin-nota ta' qiegħ il-paġna 19.

45 — Ara s-sentenza *Bristol-Myers Squibb et* iċċitata iktar 'il fuq fin-nota ta' qiegħ il-paġna 43, punti 52 sa 57.

46 — Ara s-sentenzi tal-20 ta' Ottubru 1993, *Phil Collins et* (C-92/92 u C-326/92, Ġabra p. I-5145); tas-6 ta' Ġunju 2002, *Ricordi & Co* (C-360/00, Ġabra p. I-5089). Il-projbizzjoni ta' kull diskriminazzjoni minhabba n-nazzjonalità issa hija protetta bl-Artikolu 18 TFUE.

47 — Ara s-sentenzi tat-30 ta' Ġunju 1988, *Thetford u Thetford (Aqua) Products* (35/87, Ġabra p. 3585); tat-30 ta' Novembru 1993, *Deutsche Renault* (C-317/91, Ġabra p. I-6227), u tat-30 ta' Ġunju 2005, *Tod's u Tod's France* (C-28/04, Ġabra p. I-5781).

48 — Sentenza tas-17 ta' Ġunju 1981 (113/80, Ġabra p. 1625).

49 — Sentenza tal-14 ta' Lulju 1981 (187/80, Ġabra p. 2063, punti 11 u 13).

50 — Iċċitata iktar 'il fuq fin-nota ta' qiegħ il-paġna 42.

fil-legiżlazzjoni tal-Istat Membru A, id-detentur tad-drittijiet kien intitolat jinvoka l-protezzjoni tal-Istat Membru B. Il-problema orġinat mid-differenzi bejn il-liġijiet nazzjonali f'dak li jirrigwarda l-perijodu ta' protezzjoni tad-drittijiet tal-awtur u drittijiet relatati, u mhux minn azzjoni min-naħa tad-detentur tad-drittijiet.

66. Peress li l-problema fil-kawża prinċipali tirriżulta ugwalment mid-differenzi legali u fattwali fil-protezzjoni tad-drittijiet tal-awtur tal-prodotti fl-Italja u l-Ġermanja, din il-kawża tixbah l-iktar il-kawża EMI Electrola<sup>51</sup>. Il-prinċipji elaborati f'dik is-sentenza huma applikabbli fiċ-ċirkustanzi attwali. Il-problema fil-kawża prinċipali, bħalma kien il-każ fis-sentenza EMI Electrola, irriżultat minn differenzi fil-protezzjoni tad-drittijiet tal-awtur bejn Stati Membri, b'tali mod li l-Artikolu 36 TFUE sar kompletament applikabbli, bla ħsara għall-prinċipji ġenerali li se nindirizza issa.

2. Ebda taqsim f'partijiet sproporzjonata tas-swieq nazzjonali jew ostakolu għal-libertà li jiġu pprovduti servizzi

67. L-applikazzjoni tal-Artikolu 36 TFUE ma tirriżultax f'restrizzjoni sproporzjonata fuq il-moviment liberu tal-merkanzija. Kulma tagħmel huwa li tirrikjedi lill-kummerċjanti bħal Dimensione u T. Donner sabiex jitolbu l-permess tad-detenturi tad-drittijiet tal-awtur qabel ma jwettqu azzjonijiet li jkunu jikkostitwixxu xi forma ta' distribuzzjoni lill-pubbliku bil-bejgħ fil-Ġermanja. Kif spjegajt iktar 'il fuq, dan jinkludi l-kummerċjalizzazzjoni tal-prodotti mmirati għal dak l-Istat Membru.

68. Kieku kellha tingħażel din it-triq, ma jirriżultax taqsim f'partijiet tas-swieq nazzjonali. Minħabba l-ħtieġa li jinstab bilanċ bejn il-moviment liberu tal-merkanzija u l-protezzjoni tal-proprjetà industrijali u kummerċjali kif rikjest fl-Artikoli 34 u 36 TFUE, rekwizit impost fuq il-kummerċjanti sabiex jikkonformaw ruħhom mal-protezzjoni tad-drittijiet tal-awtur fl-Istat Membru fejn issir id-distribuzzjoni ma jistax jitqies li jwassal għal effetti sproporzjonati fuq il-moviment liberu tal-merkanzija. Barra minn hekk, kwalunkwe restrizzjoni fuq il-moviment liberu tal-merkanzija li tiżgura li l-Unjoni u l-Istati Membri tagħha jikkonformaw ruħhom mal-obbligi internazzjonali tagħhom fir-rigward tad-drittijiet tal-awtur ma tistax tkun sproporzjonata<sup>52</sup>.

69. Kieku d-distribuzzjoni lill-pubbliku bil-bejgħ jew b'mod ieħor skont l-Artikolu 4(1) tad-Direttiva dwar id-drittijiet tal-awtur kellha tiġi interpretata b'tali mod li tinkludi t-trasportaturi indipendenti li ma jwettqux azzjonijiet li jinvolvu d-distribuzzjoni bil-bejgħ, f'dak il-każ nirrikonoxxi li jista' jkun hemm ostakolu sproporzjonat fuq il-provvista ta' servizz ta' trasport u ta' kunsinna fl-Unjoni. Dan għaliex tali interpretazzjoni tirrikjedi li l-impriża tat-trasport jiċċekkjaw jekk il-merkanzija li jkunu qegħdin jittrasportaw tkunx protetta mid-drittijiet tal-awtur fl-Istat Membru tal-kunsinna jew inkella jirriskjaw li jiffaċċjaw prosekuzzjoni. Tali obbligu ġenerali ta' monitoraġġ ikollu effett dissważiv gravi fuq il-provvista ta' servizzi tat-trasport fil-fruntieri nazzjonali fi hdan l-Unjoni.

70. Madankollu, jiena ma wasaltx għal din il-konklużjoni. T. Donner jaqa' taħt l-Artikolu 4(1) tad-Direttiva dwar id-drittijiet tal-awtur, u għalhekk taħt il-kamp ta' applikazzjoni *ratione materiae* tal-Artikolu 36 TFUE, għaliex huwa wettaq azzjonijiet li jaqgħu taħt il-kunċett ta' distribuzzjoni bil-bejgħ ta' xogħlijiet protetti. Dan seħh għaliex huwa kien iħallas huwa stess il-prezz tal-prodotti fl-Italja, għaliex ix-xufiera tiegħu kienu jaċċettaw il-ħlas tal-prezz tal-prodotti mingħand ix-xerrejja fil-Ġermanja, u għaliex kien ftihem li jirritorna x-xogħlijiet fl-Italja sabiex jikseb rimbors tal-prezz u tal-ispejjeż tal-kunsinna mingħand Dimensione, fl-Italja, f'każ li x-xerrej jirrifjuta li jkopri dawn l-ispejjeż. Dawn l-attivitajiet juru involviment fit-tranzazzjoni li jmur lil hinn hafna minn dak li impriża tat-trasport indipendenti, li l-attivitajiet tagħha ma jaqgħux taħt l-iskema ta' distribuzzjoni ta' Dimensione, tkun lesta li taċċetta fil-proċess normali ta' kunsinna transkonfinali ta' għamara.

51 — T. Donner jinvoka wkoll is-sentenza tad-9 ta' April 1987, Basset (402/85, Ġabra p. 1747). Ma jidhirx li din il-kawża għandha xi rabta kwalsiasi mad-domandi magħmula lill-Qorti tal-Gustizzja.

52 — Ara l-punt 34 tal-konklużjonijiet tiegħi fil-kawża Stichting de Thuiskopie ċċitata iktar 'il fuq fin-nota ta' qiegħ il-paġna 27.

### 3. Ebda diskriminazzjoni arbitrarja

71. Il-prinċipju ta' trattament ugwali japplika għall-eżawriment tar-regoli dwar id-drittijiet tal-awtur fl-Artikolu 4(2) tad-Direttiva dwar id-drittijiet tal-awtur. Skont il-prinċipju ta' trattament ugwali, huwa pprojbit li sitwazzjonijiet paragonabbli jiġu ttrattati b'mod differenti u li sitwazzjonijiet differenti jiġu trattati b'mod identiku, sakemm dan it-trattament ma jkunx oġġettivament iġġustifikat. Barra minn hekk, hija ġurisprudenza stabbilita tal-Qorti tal-Ġustizzja li d-drittijiet tal-awtur u drittijiet relatati, li jaqgħu taħt il-kamp ta' applikazzjoni tat-Trattat minhabba l-effetti tagħhom fuq il-kummerċ intra-Komunitarju ta' prodotti u servizzi, huma suġġetti għall-prinċipju ġenerali ta' nondiskriminazzjoni abbażi tan-nazzjonalità<sup>53</sup>.

72. Għaldaqstant, il-prinċipji ġenerali tad-dritt tal-Unjoni jipprojbixxu kwalunkwe interpretazzjoni tal-Artikolu 36 TFUE jew tal-Artikolu 4(1) tad-Direttiva dwar id-drittijiet tal-awtur li tirriżulta f'li sitwazzjonijiet paragonabbli jiġu ttrattati b'mod differenti mingħajr ġustifikazzjoni oġġettiva.

73. Madankollu, mill-interpretazzjoni tad-dritt tal-Unjoni li qiegħed nipproponi ma tirriżulta ebda diskriminazzjoni. Xerrejja li jivvjaġġaw l-Italja sabiex jiġbru xogħlijiet li jkunu xtraw mingħand Dimensione, jew li jqabbdur trasportatur indipendenti li ma jkunx involut fl-iskema ta' distribuzzjoni sabiex jagħmel dan, ma humiex f'sitwazzjoni paragonabbli għal dik ta' T. Donner. Huma jkunu qegħdin iwettqu biss importazzjoni, għal użu privat, ta' kopji ta' xogħlijiet protetti mid-drittijiet tal-awtur, li milli jidher hija permessibbli fil-Ġermanja.

#### E – Sanzjonijiet

74. Id-dritt tal-Unjoni ma jipprojbixxix lill-Istati Membri milli jimponu sanzjonijiet kriminali proporzjonati sabiex jiġġieldu l-imġiba mmirata tat-tip li twettqet fil-każ ineżami. Għall-kuntrarju, il-premessa 28 tad-Direttiva fuq l-infurzar tad-drittijiet tistipula espressament li “sanzjonijiet kriminali jikkostitwixxu wkoll, f'każijiet xierqa, il-mezzi biex jiġi assigurat l-infurzar tad-drittijiet tal-proprjetà intellettwali”<sup>54</sup>, filwaqt li l-Artikolu 8(1) tad-Direttiva dwar id-drittijiet tal-awtur jimponi fuq l-Istati Membri l-obbligu li jipprovdu sanzjonijiet u rimedji xierqa rigward ksur tad-drittijiet u tal-obbligi stipulati f'din id-direttiva, u li jieħdu l-miżuri kollha meħtieġa sabiex jiżguraw li dawn jiġu applikati. F'konformità mal-prinċipji ġenerali rilevanti tad-dritt tal-Unjoni, l-Artikolu 8(1) tad-Direttiva dwar id-drittijiet tal-awtur ikompli jgħid li dawn is-sanzjonijiet ipprovdu għandhom ikunu “effettivi, xierqa u disswassivi”<sup>55</sup>.

75. Il-kwistjoni dwar jekk is-sanzjoni proposta hijiex proporzjonata għandha tiġi evalwata mill-qorti nazzjonali, li għandha tiegħu inkunsiderazzjoni l-fatt li l-Karta tad-Drittijiet Fundamentali tal-Unjoni (iktar 'il quddiem il-“Karta”) tipprovdi kemm għall-protezzjoni tal-proprjetà industrijali<sup>56</sup>, kif ukoll għall-proporzjonalità tas-sanzjonijiet kriminali<sup>57</sup>. Barra minn hekk, il-premessa 17 tad-Direttiva fuq l-infurzar tad-drittijiet tistabbilixxi li r-rimedji għandhom jiġu ddeterminati billi jittieħdu inkunsiderazzjoni “l-karatteristiċi speċifiċi” ta' kull każ, “li jinkludu il-karatteristiċi speċifiċi ta' kull dritt ta' proprjetà intellettwali u, fejn hu xieraq, il-karattru intenzjonali jew mhux intenzjonali tal-kontravvenzjoni”.

53 — Ara l-ġurisprudenza ċċitata iktar 'il fuq fin-nota ta' qiegħ il-paġna 46. Dan il-prinċipju jkopri wkoll il-projbizzjoni ta' diskriminazzjoni abbażi tal-origini ġeografika tal-prodotti. Ara l-ġurisprudenza ċċitata iktar 'il fuq fin-nota ta' qiegħ il-paġna 47.

54 — F'dan is-sens, is-sitwazzjoni fil-każ ineżami hija l-kontra ta' dik li tat lok għas-sentenza El Dridi (sentenza tat-28 ta' April 2011, C-61/11 PPU, Ġabra p. I-3015), fejn l-impożizzjoni ta' sanzjoni kriminali kienet inkonsistenti mal-istandards u l-proċeduri stipulati f'direttiva, u kien hemm ir-riskju li tipperikola, minflok tiżgura, it-twettiq tal-ghan intiż minn din id-direttiva. Ara wkoll is-sentenza tas-6 ta' Diċembru 2011, Achughbalian (C-329/11, Ġabra p. I-12695).

55 — F'dan ir-rigward ara wkoll il-premessa 58 tad-Direttiva dwar id-drittijiet tal-awtur.

56 — Ara l-Artikolu 17(2) tal-Karta.

57 — Ara l-Artikolu 49 tal-Karta.

76. Għandu jiġi osservat ukoll li mgħiba li tista' twassal għal sanzjonijiet jew rimedji taħt id-dritt ċivili jew taħt id-dritt tal-proċedura ċivili, minhabba n-natura abbużiva tagħha, tista' madankollu ma taqax taħt il-kamp ta' applikazzjoni tad-dritt kriminali minhabba r-rekwiżit tal-previdibbiltà inerenti għall-prinċipju ta' *nulla poena sine lege*, li huwa rifless fl-Artikolu 49(1) tal-Karta<sup>58</sup>. Fl-aħħar nett, fil-ġurisprudenza tal-Qorti tal-Ġustizzja hemm salvagwardja ulterjuri li tapplika għar-rimedji meta l-Istati Membri jagħzlu li jimplementaw id-direttivi permezz ta' sanzjoni kriminali. Hija ġurisprudenza stabbilita li meta jkun hemm għad-dispożizzjoni firxa ta' sanzjonijiet kriminali, l-Istati Membri huma prekluzi milli jinwokaw id-direttiva rilevanti sabiex jaggravaw ir-responsabbiltà kriminali jew sabiex jimponu, retroattivament, l-iktar piena severa għad-dispożizzjoni<sup>59</sup>.

#### IV – Konkluzjoni

77. Għal dawn ir-raġunijiet, nipproponi lill-Qorti tal-Ġustizzja sabiex tirrispondi għad-domanda preliminari magħmula mill-Bundesgerichtshof bil-mod kif ġej:

L-Artikoli 34 u 36 TFUE li jirregolaw il-moviment liberu tal-merkanzija ma jipprekludux ir-reat kriminali ta' komplotà fid-distribuzzjoni pprojbita ta' kopji ta' xogħlijiet protetti mid-drittijiet tal-awtur li jirriżulta mill-applikazzjoni tad-dritt kriminali nazzjonali fejn kopji ta' xogħlijiet protetti mid-drittijiet tal-awtur jiġu ddistribwiti bil-bejgħ fi Stat Membru billi jitqiegħdu għad-dispożizzjoni tal-pubbliku f'dak l-Istat Membru permezz ta' arrangament ta' bejgħ transkonfinali li jsir mill-bogħod li joriġina fi Stat Membru ieħor tal-Unjoni Ewropea fejn ma hemmx protezzjoni tad-drittijiet tal-awtur għal dan ix-xogħol jew din il-protezzjoni ma tkunx infurzabbli.

58 — Ara s-sentenza tad-29 ta' Marzu 2011, ThyssenKrupp Nirosta (li qabel kienet ThyssenKrupp Stainless) vs Il-Kummissjoni (C-352/09 P, Ġabra p. I-2359, punt 80).

59 — Sentenza tat-3 ta' Mejju 2005, Berlusconi *et* (C-387/02, C-391/02 u C-403/02, Ġabra p. I-3565, punti 70 sa 78). Għal-limiti fuq il-prinċipju li jipprekludi l-applikazzjoni retroattiva tal-iktar sanzjoni kriminali severa disponibbli, ara s-sentenza tal-14 ta' Frar 2012, Toshiba Corporation *et* (C-17/10, punti 64 sa 66). T. Donner invoka wkoll is-sentenza tas-6 ta' Marzu 2007, Placanica *et*, (C-338/04, C-359/04, u C-360/04, Ġabra p. I-1891), li fiha l-Qorti tal-Ġustizzja osservat, fil-punt 68, li hija ġurisprudenza stabbilita li l-leġiżlazzjoni kriminali ma tistax tirrestringi l-libertajiet fundamentali garantiti mid-dritt Komunitarju. Madankollu, peress li jiena kkonkludejt li kwalunkwe restrizzjoni fuq l-Artikolu 34 TFUE tista' tiġi ġġustifikata bl-Artikolu 36 TFUE, l-impożizzjoni ta' sanzjoni kriminali f'dan il-każ ma tiksirx il-prinċipju ta' moviment liberu tal-merkanzija.